

# L-E.T. Mons Pawlu Cremona O.P.

Patri Pawlu Cremona O.P. twieled il-Belt Valletta nhar il-25 ta' Jannar 1946 minn Joseph u Josephine née Cauchi. Hu għandu żewġ ħutu oħrajn: ħu ikbar minnu u oħtu iżgħar. Ha l-edukazzjoni primarja tiegħu fl-iskola tal-Montessori fil-belt Valletta stess, imbagħad l-Edukazzjoni Sekondarja fil-Liceo, il-Hamrun.

Dahal fl-Ordni Dumnikan f'Settembru ta' l-1962 u għamel l-professjoni fl-istess Ordni nhar id-29 ta' Settembru 1963. Studja l-Filosofija u t-Teoloġija fil-Kolleġġ ta' San Tumas ta' Akkwinu fil-Kunvent tad-Dumnikani tar-Rabat u ġie ornat saċerdot nhar it-22 ta' Marzu 1969.

Wara l-Ordinazzjoni Saċerdotali ntbagħat jistudja t-Teoloġija Morali fl-Università Pontificia ta' San Tumas ta' Akkwinu f'Ruma (Angelicum) minn fejn kiseb id-Dottorat fl-1973 bit-teżi The Concept of Peace in Pope John XXIII'. Bejn l-1974 u l-1980 kien pirjol fil-Kunvent ta' Sidtna Marija ta' l-Għar fir-Rabat. Reġa' kien pirjol fl-istess kunvent bejn l-1997 u l-2003. Fl-1981 intgħażel bħala Provinċjal tal-Provinċja Dumnikana Maltija. Serva f'dan l-uffiċju għal żewġ perjodi ta' erba' snin. Mat-tmiem il-hidma tiegħu bħala Provinċjal intbagħat bhala Kappillan tal-Parroċċa ta' Sidtna Marija tar-Rużarju ta' Fatima, Gwardamanġa. Bejn l-1993 u l-1997 kien responsabbli mill-Formazzjoni tan-Novizzi u l-Istudenti Dumnikani fir-Rabat - uffiċju li reġa' kellu għal żmien iehor qasir bejn l-2004 u l-2005. Fl-2005, Patri Pawl Cremona ġie maħtur bħala Kappillan tal-Parroċċa ta' Ģesù Nazzarenu, Tas-Sliema.

Matul il-ħajja saċerdotali tiegħu, Patri Cremona qeda f'diversi uffiċiji oħrajn ta' l-Arċidjoċesi, fosthom Delegat tāl-Arċisqof ghall-Hajja Kkonsagrata, Assistent Direttur Spiritwali fis-Seminarju tal-Virtu Rabat, membru fil-Kunsill tas-Superjuri Maġġuri tar-Religjuzi Maltin (KSMR)

Patri Cremona, ta' kull sena kien ikun mistieden biex jippriedka l-Eżerċizzi tar-Randan f'diversi parroċċi u knejjes. Kien imfittex ukoll ghall-qrar u d-direzzjoni spiritwali minn hafna religjuzi kif ukoll lajči, partikolarment mill-koppji miżżeġwgin.

Nhar is-Sibt it-2 ta' Diċembru 2006, Patri Pawl ġie nnominat bħala Arċisqof ta' Malta mill-Papa Benedetto XVI. Il-Konsagrazzjoni u l-Pussess Kanoniku ta' Mons. Cremona O.P. saru fil-Kon-katidral ta' San ġwann, il-Ġimħa, is-26 ta' Jannar 2007. Mons. Pawl Cremona ġie kkonsagrati isqof mill-E.T. Mons. Gużeppi Mercieca, assistiet mill-E.T. Mons. Felix del Blanco Prieto, in-Nunzju Apostoliku ta' Malta, u mill-E.T. Mons. Ġorg Frendo O.P., Isqof titulari ta' Buthrotum u Awżiljarju ta' Tirane - Durres l-Albanija.

## Referenzi:

Ordinazzjoni Episkopali ta' l-Ēċċellenza Tiegħu Monsinjur Pawl Cremona O.P. u l-bidu tal-ministeru tiegħu bħala Arċisqof ta' Malta, is-26 ta' Jannar 2007 in Paul's Footsteps, Allied Publications 2007

